


Kitba ta' Rosario Mizzi
B.Sc. (Hons.) Comm. Ther.

Għeluq il-250 Sena mit-Tlestija tal-Bini tal-Knisja Parrokkjali



Skond data li tidher imnaqqa fuq it-tieqa prinċipali tal-faċċata tal-knisja (minn ġewwa), il-knisja parrokkjali tagħna din is-sena taghlaq 250 sena mibnija. Din id-data turi 1756 u hija l-marka li ghamlu missirijietna biex juru li lestew il-bini tal-knisja parrokkjali.

Dan huwa avveniment li m'għandniex inhalluh għaddej. Meta thares lejn irhula u bliet ohra Maltin; tammirahom, għax kif ikollhom l-inqas tifkira jew anniversarju tarahom jagħmlu festi kbar biex ifakkruh. Ahna m'għandniex inkunu kburi b'anniversarju tant kbir?! M'għandniex inkunu kburi b'dak li ghamlu missirijietna? Dan għamluh b'qima lejn Alla (għax kull knisja hija d-dar u tempju lis-Santissima Trinità), b'qima lejn Marija Santissima mtella' s-sema (li hija t-titular ta' dan it-tempju) u b'devozzjoni lejn San Ġużepp u l-qaddisin l-oħra li għandhom xi artal iddedikat lilhom fil-knisja.

Kif tista' ma tkunx kburi bl-arkitettura u l-iskultura li din il-knisja hija mzejna biha? Il-pjanta tal-knisja hija bbażata fuq Salib Latin. Minn barra u minn ġewwa, il-knisja hija xempju ta' l-istil Barokk. Il-faċċata hija mibnija fuq il-mudell tal-knisja arċipretali taż-Żejtun, fejn il-Perit Sebastiano Saliba (1707-1781)¹, ha l-parti ċentrali tagħha u applikaha għall-knisja tagħna. Il-faċċata hija maqsuma f'żewġ ordnijiet u l-istil barokk jispikka fid-dekorazzjoni madwar il-bieb, it-tieqa u l-

fondispizju (li huwa tipiku tal-knejjes barokki).

Fuq ġewwa, il-knisja timxi fuq stil Korinthin. Pilastru kwadri u għoljin iserhu fuq bażijiet mdaqsin u inkurunati b'kapitell tipiku Korintin. Fuqhom iserrah l-Arkitrav li jdur dawra mejd mal-knisja kollha. Bejn il-pilastru nsibu sitt arkati fil-korsija u tnejn f'kull kappellun. S'hawn l-arkitettura tfakkrek hafna fl-istil klassiku taż-żmien il-Griegi u r-Rumani. L-istil Barokk fil-fatt huwa stil li jdawwar l-istil klassiku f'wiehed iktar teatrali u movimentat. Dan jispikka fl-iskultura li żżejjen l-artali kollha tal-knisja. Kull arkata qisha tieqa li tinfetah fuq il-glorja tal-ġenna. Kull kwadru ta' l-artali huwa mdawwar bi gwarniċ skulturat u inkurunat bi glorja ta' anġli madwar raġġiera.

L-isbah effett Barokk żgur li jispikka fiż-żewġ kappelluni; ta' l-Agunija u tar-Rużarju li tagħhom qed naraw ir-ritratti.

F'dawn iż-żewġ kappelluni, l-iskultura ma tinqafilx fl-arkata, imma tohroġ u timla l-kappellun kollu. Sahansitra l-arkitrav jintesa u l-iskultura tibqa' titla' 'l fuq sa l-arzella tas-saqaf. Din l-iskultura barokka f'it issib bhala u daqshekk imponenti fil-knejjes Maltin. Ix-xjuħ tar-rahall jirrakuntaw li l-isbah skultura kienet madwar l-artal tal-kor. Jghidu li din l-iskultura kienet timla l-kor kollu bhall-kappelluni u kienet tirrappreżenta l-ġudizzju universali. Isfel kien hemm l-erwieg qeghdin jiġu mghejuna mill-anġli. L-arzella kienet mimlija b'raġġiera kbira kif naraw fil-kappelluni u f'nofsha kien hemm l-Ispirtu s-Santu. F'it 'l isfel kien hemm Alla l-Missier u Alla l-Iben fuq is-shab u mdawrin bl-anġli. Sfortunatament dan kollu nistghu biss nimmaġinawh għax għadna ma ltaqjniex ma' ritratti jew dokumenti ohra (barra rakkonti) li juruna eżatt kif kienet. Żgur hu, li din l-iskultura tqactet fil-bidu tas-seklu għoxrin, wara moviment li laqat kważi l-knejjes barokki kollha ta' pajjiżna. F'dak iż-żmien kien hawn moviment li ried inehhi l-element barokk (ikkunsidrat goff) mill-knejjes. B'xorti tajba, ahna tlifna biss l-iskultura tal-kor. Hafna mill-knejjes, fosthom ta' Haż-Żabbar u Hal Qormi (San



Dettall ta' l-iskultura fil-kappellun ta' l-Agunija

Ġorġ), ġew mqaxxa kompletament mill-iskultura barokka.² Din l-iskultura kollha aktarx ġiet iddiżinjata minn Francesco Zahra jew minn huh Felice Zahra li kien ha s-sena ta' missieru Pietro Paolo Zahra li kien skultur maghruf. Dokumenti biex nippruvaw dan m'għandniex u tajjeb inheggu aktar studji f'dan ir-rigward.

Fl-ahhar u mhux l-inqas, ma nistgħux ma nsemmux il-koppla u l-kampnari. Aktarx li l-koppla tlestiet daqsxejn wara d-data ta' l-1756. Fil-fatt, skond żjara ta' l-Isqof Rull li għamel fl-1759, sab li l-korsija prinċipali kienet imsaqqfa, imma l-koppla kienet biss mibdija.³ Żgur li ż-żewġ kampnari kien għadhom mhux lesti. Il-kampnar tan-naħa ta' l-Agunija kien lest fis-sena 1762, waqt li l-iehor kien lest kważi mitt sena warajh, fis-sena 1852. Il-koppla tagħna hija wahda mill-akbar koppli f'pajjiżna, speċjalment meta tikkonsidra ż-żmien li nbriet fih – kuruna imponenti fuq dan it-tempju. Il-kampnari jkomplu jsostnu l-istil barokk, speċjalment mit-tieni ċinta 'l fuq. Il-linji dritti ta' l-ewwel żewġ ordnijiet jintesew u jagħmlu spazju għall-arkati tat-twieqi tal-qniepen u tal-faċċati ta' l-arloġġi.

Meta kien lest, fis-sena 1756, dan it-tempju kien twil 158 pied mill-bieb il-kbir sa tarf il-kor. Il-wisgħa mill-artal ta' l-Agunija sa l-artal tar-Rużarju (tul iż-żewġ kappelluni) huwa ta' 103 piedi, waqt li l-korsija prinċipali hija wiesgħa 27 pied. Dan ifisser li l-knisja tagħna, meta tlestiet, kienet l-hames l-akbar knisja f'Malta; wara l-Kon-Katidral ta' San Ġwann (187

pied), il-Katidral a' l-Imdina (170 pied), Sant'Elena Birkirkara (177 pied) u San Filep Haż-Żebbuġ (165 pied).⁴

Din hija xi haġa kbira hafna meta tikkonsidra ċ-ċokon tal-popolazzjoni ta' Hal Ghaxaq fis-seklu tmintax u tqabbilha mal-popolazzjoni tal-bliet. Nistgħu biss nimmaġinaw is-sagrifiċċji li għamlu missirijietna fi żmien meta l-ghajnuna ta' l-ghodda kienet limitata. Id-dmir tagħna hu li ma naghmlux għajb lil ta' qabilna. Nistgħu nhallu dan l-anniversarju għaddej bhal hafna ohrajn qablu. Nistgħu wkoll ninqadew bih biex nizzikaw u ngħajru lil xulxin. Jew inkella nistgħu niċċelebrawh flimkien bhala familja parrokkjali ta' Ghaxqin kburin bit-tempju tagħhom. B'dan il-mod inkun qegħdin inkatru l-qima tagħna lejn Alla, il-Madonna u San Ġużepp (li l-knisja hija d-dar tagħhom fuq l-art). Fl-istess hin inkunu qegħdin nuru apprezzament lejn missirijietna, waqt li nwegħduhom li nkomplu niehdu hsieb it-tempju li huma bnew.

Ejja nkunu kburin li aħna ghaxqin u bit-teżori li għandna.

¹ Mahoney L., 5000 Years of Architecture in Malta, Valletta 1996.

² Ibid.

Bonavia C.G., *Dr. Nicola Zammit's first contacts in Żabbar*. The Sunday Times, Sep. 12, 1999 p.38-39.

³ Farrugia C., *Il-Knisja ta' Hal Ghaxaq 200 Sena Kkonsagrata*. Malta 1984.

⁴ Ibid.



Dettall ta' l-iskultura fil-kappellun tar-Rużarju



Ritratt juri eżempju ta' waħda mid-dekorazzjonijiet barokki madwar l-artali tal-ġnub. F'dan ir-ritatt qed naraw id-dekorazzjoni madwar il-kwadru tal-Patrun tagħna San Ġużepp.